

## مفهوم و لایت

مختلف تراجم و تفاسیر کی روشنی میں تحقیقی جائزہ

ڈاکٹر محمد غلیل اون

اسٹنٹ پروفیسر شعبہ علوم اسلامی، جامعہ کراچی

قرآن مجید کی ایک آیت کے حوالہ سے مختلف تراجم و تفاسیر کی روشنی میں ایک تحقیقی جائزہ پیش خدمت ہے۔ اور وہ سورہ انفال کی آیت نمبر ۲۷ ہے جس میں ارشاد ہوتا ہے:

إِنَّ الَّذِينَ آمَنُوا وَهَاجَرُوا وَجَهْدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ  
وَالَّذِينَ أَوْلَى وَنَصَرُوا أُولَئِكَ بَعْضُهُمْ أُولَيَاءُ بَعْضٍ وَالَّذِينَ آمَنُوا وَ  
لَمْ يُهَاجِرُوا مَا لَكُمْ مِنْ لَا يَتَّهِمُ مِنْ شَيْءٍ حَتَّى يُهَاجِرُوا وَإِنَّ  
إِنْتَنَصَرُوْكُمْ فِي الدِّينِ فَعَلَيْكُمُ النَّصْرُ إِلَّا عَلَى قَوْمٍ يَنْكُمْ وَبَيْنَهُمْ  
مِنَاقِقٌ وَاللَّهُ بِمَا تَعْمَلُونَ بَصِيرٌ.

بے شک جو لوگ ایمان لائے اور ہجرت کی اور اپنے اموال و نفوس کے ساتھ راہ خدا میں جہاد کیا اور وہ لوگ کہ جنہوں نے انہیں ملکانہ دیا اور امداد دی یہی لوگ ایک دوسرے کے اولیاء (سچے رفقاء اور ورثاء) ہیں۔ اسی طرح وہ لوگ کہ جو ایمان لائے مگر ہجرت (واجب ہونے کے باوجود) نہ کی۔ (یعنی بلا عندر مخالفین کے ساتھ رہنا گوارا کر لیا) تو تمہارے لیے ان کی ولایت (وراثت) میں سے کچھ نہیں جب تک وہ ہجرت نہ کریں البتہ اگر وہ دین کے لیے تم سے کوئی مدد چاہیں۔ تو تم پران کی مدد لازم ہے بشرطیکہ وہ اس قوم کے مقابلہ میں نہ ہوں جن سے تمہارا کوئی معابدہ (امن دستی) ہے۔ اور اللہ ہر اس عمل کا دیکھنے والا ہے جو تم کرتے ہو۔

اس آیت سے درج ذیل فوائد سامنے آتے ہیں۔

ا۔ مومن مهاجرین و انصار ایک دوسرے کے اولیاء ہیں۔



۲۔ مومن مہاجرین، غیر مہاجرین کی وراشت سے (دارالکفر میں رہنے کی وجہ سے) محروم ہیں۔ اسی طرح اس کے بر عکس بھی ہو گا۔

۳۔ مومن غیر مہاجرین کے دارالکفر میں ہونے کے باوجود ملت اسلامیہ کے مرکز کی ذمہ داری ہے کہ دینی معاملات میں ان کی مدد کرے بشرطیکہ وہ اس امداد کے طالب ہوں (ظاہر ہے کہ ان کی یہ مدد جہاد کی صورت میں ہو گی)

۴۔ اگر کافر قوم (ملک) سے مسلمانوں کے مرکز کا کوئی معاهدہ صلح و امن موجود ہے تو اس صورت میں بقاء عہد تک یہ امداد نہیں دی جاسکتی۔ البتہ عہد کو ختم کر کے مدد کرنا جائز ہو گا جیسا کہ عبدالماجد دریا بادیٰ نے اپنی تفسیر میں اسی آیت کے تحت لکھا ہے۔

فائدہ نمبر ۳ کے مفہوم کی مزید تاکید کے لیے آیت مابعد (آیت نمبر ۷۳) ملاحظہ ہو۔

وَالَّذِينَ كَفَرُوا بَعْضُهُمُ أَوْ لِياءً بَعْضٍ إِلَّا تَفْعَلُوهُ تُكْنِ فِتْنَةً فِي الْأَرْضِ  
وَفَسَادًا كَبِيرًا۔

اور جو کفر کرتے ہیں۔ وہ ایک دوسرے کے اولیاء ہیں۔ (اے مسلمانو) اگر تم ایسا نہ کرو گے (یعنی دین میں مدد کے طالبوں کی نصرت و اعانت اور حفاظت و مدافعت، سرپرستی و پشتیبانی، بصورت جہاد) تو زمین میں فتنہ اور بُدا فساد برپا ہو جائے گا۔

اس آیت میں اکثر دیشتر علماء کے نزدیک **إِلَّا تَفْعَلُوهُ** میں ضمیر مفعول کا مرجع وہی نصرت ہے۔ جس کا ذکر ”فعلیکم النصر“ میں آیا ہے۔ تفسیر جلالین میں الاتفعلوہ کا مفہوم تولی المؤمنین و قطع الكفار سے اور تکن فی الأرض و فساد کبیر کا معنی بقوعة الكفر و ضعف الاسلام سے کیا گیا ہے۔  
تاہم پیش نظر آیت میں لفظ ”اولیاء“ اور ”ولایت“ قابل توجہ ہیں۔

در اصل آیت میں مہاجرین و انصار کو ایک دوسرے کا اولیاء قرار دے کر غیر مہاجرین کو اس ”ولایت“ سے خارج کر دیا گیا ہے۔ چنانچہ اس مقام پر ان ہر دلنوٹوں کی حقیقت کو سمجھنا بہت ضروری ہے۔ یہ دلوں لفظ اپنے معنی و مفہوم کے اعتبار سے ایک دوسرے سے پیوست نظر آتے ہیں۔ چونکہ یہاں مالکم من ولایتهم من شیء کے الفاظ استعمال ہوئے ہیں اس لیے اگر اس فقرہ میں لفظ ولایت کو سمجھ لیا جائے تو اولیاء کا مفہوم خود بخود واضح ہو جائے گا۔

اردو زبان کے بعض مترجمین نے اس فقرہ میں استعمال ہونے والے لفظ ولایت کو ولایت ہی رہنے دیا ہے۔ اس کا کوئی مفہوم اپنے ترجمہ میں بیان نہیں کیا۔ مثال کے طور پر سید ابوالاعلیٰ مودودی، امین احسن اصلاحی، اور سعود احمد (امیر جماعت المسلمين) کے تراجم دیکھے جاسکتے ہیں۔ اور اب نہونہ کے طور پر ایک ترجمہ بھی

دیکھ بجھے۔

تو ان سے تمہارا ولایت کا کوئی تعلق نہیں ہے۔ (سید مودودی)

سید مودودی نے لفظ ولایت کو اپنی تفسیر میں بایں الفاظ بیان کیا ہے۔

ولایت کا لفظ عربی زبان میں حمایت، نصرت، مددگاری، پشتیبانی، دوستی، قرابت، سرپرستی اور اس سے ملتے جلتے مفہومات کے لیے بولا جاتا ہے۔ اور اس آیت کے سیاق و سبق میں صریح طور پر اس سے مراد وہ رشتہ ہے جو ایک ریاست کا اپنے شہریوں اور شہریوں کا اپنی ریاست سے اور خود شہریوں کا آپس میں ہوتا ہے۔ (۱)

اس مقام پر مودودی صاحب کا مفہوم ولایت جن جن لفظوں میں بیان ہوا ہے، ان پر ایک نظر پھر ڈال لیجیے۔ حمایت، نصرت، مددگاری، پشتیبانی، دوستی، قرابت اور سرپرستی وغیرہ۔ ظاہر ہے کہ ان مفہومات میں سے کوئی بھی مفہوم یہاں نہیں لیا جا سکتا۔ اس لئے کہ اس فقرہ کے بعد کا جو فقرہ ہے: و ان استنصرو کم فی الدین فعلىکم النصر... اُن وہ ان مفہومات سے ایسا کرتا ہے۔ مطلب یہ کہ اگر وہ تم سے نصرت طلب کریں تو تم پر ان کی نصرت فرض ہے۔ لہذا ولایت کا یہاں کوئی ایسا مفہوم نہیں لیا جا سکتا۔ جو ان کی نصرت کے خلاف جاتا ہو۔ اسی لیے خود سید مودودی نے بھی یہاں ولایت کا ان مفہومات میں سے کوئی مفہوم مراد نہیں لیا۔ بلکہ ان کے نزدیک یہاں ولایت سے مراد وہ رشتہ ہے، جو ایک ریاست کا اپنے شہریوں سے اور شہریوں کا اپنی ریاست سے اور خود شہریوں کا آپس میں ہوتا ہے۔ ظاہر ہے کہ اس مفہوم کی رو سے لفظ ولایت ملکی قومیت اور طبیعت کے سیاسی تصور کو پیش کر رہا ہے اور یوں بحیثیت مجموعی ایک امت کے تصور کی نظر ہو رہی ہے۔ علماء اقبال و طبیعت کے اس سیاسی تصور کے خلاف تھے۔ انہوں نے اپنی ایک نظر میں اسے خلاف اسلام قرار دیا ہے فرماتے ہیں۔

گفتار سیاست میں وطن اور ہی کچھ ہے ارشاد نبوت میں وطن اور ہی کچھ ہے  
وہ اس تصور کو شرک سے تعبیر کرتے ہوئے فرماتے ہیں:

ان تازہ خداوں میں بڑا سب سے وطن ہے جو بیرون اس کا ہے وہ مذہب کا کفن ہے  
اور مسلمانوں کو مخاطب کر کے فرماتے ہیں:

بازدہ ترالتوحید کی قوت سے قوی ہے اسلام ترا دلیں ہے تو مصطفوی ہے

نظراء دینہ زمانے کو دکھا دنے اے مصطفوی خاک میں اس بت کو ملا دے (۲)  
لہذا اس مقام پر ”ولایت“ کا یہ مفہوم بھی غیر قرآنی معلوم ہوتا ہے۔ بصورت دیگر ملکی اولٹی نیشنلزم کا تصور قرآن سے ماننا پڑے گا جو ناممکن کی بات ہے۔

نیز اسی عدم ولایت کی بناء پر مودودی صاحب دارالکفر اور دارالاسلام کے مسلمانوں کو ایک دوسرے کا

وارث قرآنیں دیتے اور نہ ہی ان کے مائین شادی بیاہ کے قائل ہیں۔ اور قابل ذکر بلکہ تجھ بخیز بات یہ ہے کہ ان سب باتوں کو وہ ”اسلام کے دستوری و سیاسی ولایت“ کے تحت مستقل بنیادوں پر تسلیم کرتے ہیں۔<sup>(۲)</sup> گویا ان کے نزدیک تفریق ریاست کے سبب (بشرطیکہ وہ دارالاسلام اور دارالکفر ہوں) آج بھی ہر دو ریاستوں کے مسلمان رشتہ ازدواج میں منتقل نہیں ہو سکتے اور نہ ہی وہ ایک دوسرے کے وارث ہو سکتے ہیں۔ ہمارے خیال میں دونوں باتیں صحیح نہیں ہیں اور نہ ہی ان باتوں کی پشت پر کوئی نص طبعی موجود ہے۔ اب آپ اردو کے وہ مترجمین دیکھئے جنہوں نے اس مقام پر ”ولایت“ کا معنی رفاقت سے کیا ہے۔

ان میں:

- |                                 |                             |
|---------------------------------|-----------------------------|
| ۱۔ محمود حسن صاحب (اسیر المانا) | ۳۔ فتح محمد خان جالندھری    |
| ۴۔ صوفی عبدالحمید سواتی         | ۵۔ غلام احمد پرویز          |
|                                 | ۷۔ محمد جونا گڑھی شامل ہیں۔ |

نمونے کے طور پر محمود صاحب کا ترجمہ ملاحظہ ہو: ”تم کو ان کی رفاقت سے کچھ کام نہیں۔“ یہ ترجمہ دیکھئے اور آیتہ گرامی کا نقہ مابعد دیکھئے: و ان استنصروا کم فی الدین فعليکم النصر بھلا بتائیے کہ وہ لوگ کہ جن کی رفاقت سے مسلمانوں کو کچھ کام نہ ہو۔ پھر ان کی نصرت کا حکم بھی دیا جائے، کیا یہ ممکن ہے؟ اسی طرح وہ مترجمین جنہوں نے ”ولایت“ کا معنی دوستی سے کیا ہے۔ وہ یہ ہیں: سرید احمد خان، مرزا جیرت دہلوی، مرزا بشیر الدین محمود (قادیانی) اور محمد علی (لاہوری)۔ نمونہ کے طور پر سرید احمد خان کا ترجمہ دیکھئے: ”تو تم کو نہیں ہے ان کی دوستی سے کچھ۔“ جبکہ مرزا بشیر الدین کے ہاں دوستی کے ساتھ لفظ ”ولی“ کا اضافہ ملتا ہے۔

ظاہر ہے کہ رفاقت اور دوستی دونوں ہم معنی الفاظ ہیں اس اعتبار سے ہمارے نزدیک اس مفہوم کا بھی وہی حکم ہے جو اور پر رفاقت کے تحت تبصرہ میں پیش کیا گیا ہے۔ اہل تشیع میں حافظ فرمان علی نے ولایت کا معنی سرپرستی سے کیا ہے۔ ملاحظہ ہو: ”تم لوگوں کو ان کی سرپرستی سے سروکار نہیں۔“

مگر تجھ ہے کہ مترجم موصوف نے اپنا حاشیہ و راثت کے مفہوم پر مشتمل لکھا ہے۔<sup>(۵)</sup> فرماتے ہیں:

جب آپ صلی اللہ علیہ وآلہ وسلم بھرت کر کے مدینہ آئے تو مہاجرین و انصار کو باہم

ایک دوسرے کا بھائی قرار دیا اور باہم ایک دوسرے کے وارث بھی ہوئے۔ جب

آیہ اولو الارحام نازل ہوئی تو یہ و راثت موقوف ہوئی

ترجمہ میں سرپرستی اور حاشیہ میں و راثت... اس واضح فرق پر کیا تبصرہ کیا جائے۔

تفسیر مجمع البیان میں اس آیت کی تفسیر بایں الفاظ کی گئی ہے:

فَيْلَ نَزَّلَتِ الْآيَةُ فِي الْمِيرَاثِ وَكَانُوا اِيَّتُو اِرْثُونَ بِالْهَجْرَةِ فَجَعَلَ اللَّهُ  
الْمِيرَاثَ الْمُهَا جَرِينَ وَالْاِنْصَارَ دُونَ ذُو الْاِرْحَامِ وَكَانَ الَّذِي اَمَنَ  
وَلَمْ يَهَا جَرِلَمْ بِرَثَ مِنْ اَجْلِ اَنَّهُ لَمْ يَهَا جَرِلَمْ يَنْصَرُ وَكَانُوا اَيْعَمْلُونَ  
بِذَلِكَ حَتَّى اَنْزَلَ اللَّهُ تَعَالَى وَالْوَلُو الْاِرْحَامَ بِعِضْهُمْ اُولَى بَعْضٍ  
فَسَخَّتْ هَذِهِ الْآيَةُ وَصَارَ الْمِيرَاثُ لِذُو الْاِرْحَامِ الْمُؤْمِنِينَ  
وَلَا يَتَوَارَثُ اَهْلُ مُلْتَبِنٍ عَنْ اَبْنِ عَبَّاسٍ وَالْحَسَنِ وَقَنَادِهِ وَمَحَاهِدِ  
وَالسَّدِيْبِيِّ - (۶)

اس تفیر سے معلوم ہوا کہ ولایت کا معنی میراث ہے اور اکثر مترجمین و مفسرین نے اس کا معنی وراثت  
یا میراث سے ہی کیا ہے۔ البتہ ایک ترجمہ میں لفظ "ترک" بھی استعمال کیا گیا ہے۔

واضح رہے کہ وراثت اور میراث ہم معنی الفاظ ہیں اور ترکہ میں البتہ قدرے وسعت پائی جاتی ہے۔  
یعنی میت جو کچھ چھوڑ جائے وہ ترکہ ہے اور ترکہ ان تمام مقامات پر بولا جاتا ہے۔

۱۔ میت اگر مقروض ہے تو ترکہ میں سے قرضہ ادا کیا جاتا ہے۔

۲۔ میت نے اگر کسی کے حق میں شروع وصیت کر دی ہے تو وہ بھی ترکہ میں سے نکالی جاتی ہے۔

۳۔ میت نے اگر اپنی اہلیہ کو مہر نہیں دیا ہے تو وہ بھی ترکہ میں سے نکالا جاتا ہے۔

۴۔ خود میت کی تجہیز، عکفین اور تدفین بھی ترکہ میں سے کی جاتی ہے۔

پھر جو کچھ بقیے رہے، اسے مال موروثہ، ورشہ، میراث یا وراثت کہا جاتا ہے اور اس باقی ماندہ مال پر  
احکام وراثت جاری کیے جاتے ہیں۔ یوں میت کے چھوڑے ہوئے کل مال کو ترکہ کہا جاتا ہے۔ معلوم رہے کہ  
ہمارے محو لے تمام مترجمین و مفسرین میں احمد رضا خان صاحب بریلوی واحد مترجم ہیں کہ جو ولایت کا ترجمہ "ترکہ"  
کرتے ہیں۔ ملاحظہ ہو: "تمہیں ان کا ترکہ کچھ نہیں پہنچتا۔"

اس ترجمے کی رو سے فقط تعدیم میراث ہی ثابت نہیں ہوتی۔ بلکہ تعدیم دین (قرض) تعدیم مہر اور  
 تعدیم وصیت، غرض سب ہی ثابت ہو جاتے ہیں۔ یوں یہ ترجمہ اپنی جامعیت اور معنویت میں سب سے بڑھا ہوا  
معلوم ہوتا ہے۔ بلاشبہ یہ ترجمہ رضا صاحب کے تفرادات میں داخل کیا جا سکتا ہے۔

جبکہ ۱۔ ڈپٹی نزیر احمد صاحب ۲۔ اشرف علی ٹانوی ۳۔ سید محمد محدث کچھوچھوی ۴۔ احمد سعید دہلوی ۵۔ مفتی احمد یار  
خان نسکی ۶۔ عبدالمadjد دریابادی ۷۔ احمد سعید کاظمی ۸۔ پیر محمد کرم شاہ الازھری کے ہاں ولایت کا ترجمہ وراثت یا  
میراث کیا گیا ہے۔

غمونہ کے طور پر ڈپٹی نزیر احمد کا ترجمہ ملاحظہ ہو: "تو تم مسلمانوں کو ان کی وراثت سے کچھ تعلق نہیں۔"

وراثت کے لفظ سے مفہوم آیت یہ لکھتا ہے کہ دارالکفر میں رہنے والے مونوں کی وراثت، مہاجرین

میں جاری نہیں ہو گی۔ (ای طرح اس کے برعکس ہو گا) خواہ وہ ایک دوسرے کے باپ، بھائی، کیوں نہ ہوں۔  
 البته احمد رضا خان صاحب کے ترجیحے کی رو سے اسی مفہوم پر اتنا اضافہ اور کر لیں کہ اگر کوئی کسی کا مقتضی ہو یا  
 کسی کے حق میں وصیت ہو یا اہلیہ کا مہر ہو تو بھی دارالکفر اور دارالاسلام کے مسلمانوں کے مابین یہ تینوں حقوق  
 غیر مؤثر رہیں گے نیز ان پر احکام دراثت جاری نہیں ہوں گے۔ (مگر اب یہ احکام منسوخ ہو چکے ہیں) البته تفسیر  
 جالین میں زیر بحث فقرہ تقریباً کامفہوم بایں الفاظ درج ہے: فلا ارث بینکم وبينهم ولا نصیب لهم في  
 الغنیمة۔ (یعنی اے مہاجر مسلمانو) تمہارے اور غیر مہاجر مسلمانوں کے مابین کوئی میراث نہیں اور نہ ہی ان کے  
 لئے مال غنیمت میں سے کوئی حصہ ہے اور الاستاد الدکتور وہبۃ الزحیلی نے بھی اپنی تفسیر، التفسیر  
 المنیر فی الشریعہ والمنهج میں مذکورہ بالا الفاظ ایضاً لکھے ہیں۔ گویا ان ہر دو حضرات کے نزدیک میراث  
 کے ساتھ مال غنیمت بھی شامل ہے جس میں غیر مہاجرین کا کوئی حصہ نہیں ہے۔

جبکہ ملا احمد جیون نے آیت مذکورہ کو جس عنوان کے تحت لکھا ہے، وہ یہ ہے: ”بھرت کی بنا پر جو وراثاء  
 وراثت سے محروم ہوئے۔“ (۷) اس لئے معلوم ہوا کہ ان کے نزدیک اس آیت میں ولایت بمعنی وراثت ہی  
 استعمال ہوا ہے۔ اسی طرح امام ابن جریر طبری نے بھی اپنی تفسیر میں اور امام عبدالرحمٰن بن علی بن محمد الجوزی  
 القرشی البغدادی (۵۹۰ھ) نے بھی اپنی تفسیر زادہ لمسیر فی علم التفسیر میں ولایت سے مراد میراث کو لیا  
 ہے۔ فرماتے ہیں: ”لیس بینکم وبينهم میراث۔“

ولایت کا معنی وراثت قرآنی لغت سے بھی ثابت ہوتا ہے۔ قرآن مجید میں لفظ ”ولی“ بمعنی وراثت  
 بھی استعمال ہوا ہے۔ سورہ الاسراء کی آیت نمبر ۳۳ میں ارشاد ہوا:

وَمَنْ قُلِّ مَظْلُومًا فَقَدْ جَعَلَنَا لِوَالِيَّةَ سُلْطَانًا ..

اور جو شخص ظلم سے قتل کیا جائے۔ ہم نے اس کے وارث کو اختیار دیا ہے۔

(فتح محمد جاندھری)

تفسیر جالین میں بھی لِوَالِيَّہ کا معنی لوارثہ لکھا ہوا ہے۔ چنانچہ ولایت کا معنی وراثت سے کرنا از  
 روئے لغت قرآن کریم بھی ثابت ہوا اور یہ ہمارے موقف کے حق میں دوسری دلیل ہے۔ پہلی دلیل تو خود نظم  
 کلام سے مستنبط تھی جیسا کہ اویر گذر اور اب ہم اپنے موقف کے حق میں تیسرا دلیل آلات یفسر بعضہا  
 بعض کے تحت سورہ النساء کی آیت نمبر ۷۵ سے پیش کرتے ہیں۔ ارشادربانی ہے:

وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ  
 وَالنِّسَاءِ وَالْوِلْدَانِ الَّذِينَ يَقُولُونَ رَبِّنَا أَخْرِجْنَا مِنْ هَذِهِ الْقُرْيَةِ الظَّالِمِينَ  
 أَهْلُهَا وَاجْعَلْ لَنَا مِنْ لَدُنْكَ وَلِيَّا وَاجْعَلْ لَنَا مِنْ لَدُنْكَ نَصِيرًا ..

اور تمہیں کیا ہوا کہ تم اللہ کی راہ میں قتال نہ کرو یعنی کمزور مردوں اور عورتوں اور

بچوں کے واسطے، جو یہ دعا کر رہے ہیں کہ اے ہمارے پروردگار! ہمیں اس بستی سے نکال کر جس کے لوگ ظالم ہیں اور (اے اللہ!) ہمیں اپنے پاس سے کوئی حمایتی اور ہمیں اپنے پاس سے کوئی مددگار دے۔

اس آیت کو دیکھیے اور پھر سورہ انفال کی آیت نمبر ۳۷ کو دیکھیے اور خود فیصلہ کیجئے کہ جب سورہ النساء میں مد مuttle کے بے بس اور کمزور مسلمانوں کی مدد کے لیے مدینہ منورہ کے مسلمانوں کو ابھارا جا رہا ہے تو یہ کیسے ممکن ہے کہ سورہ انفال میں انہی مسلمانوں کے لیے یہ کہا جا رہا ہو کہ:

تم کو ان کی رفاقت سے کچھ کام نہیں۔ ( محمود حسن )

تمہارے لیے ان کی کچھ بھی رفاقت نہیں۔ ( محمد جونا گڑھی )

تمہاری ان سے ذرا رفاقت نہ ہوئی چاہیے۔ ( شاء اللہ امر ترسی )

تو ان سے تمہارا رفاقت کا کوئی تعلق نہیں۔ ( وحید الدین خان )

تم لوگوں کو ان کی سرپرستی سے سردا کرنیں۔ ( حافظ فرمان علی )

تم پران کی دوستی کا کوئی حق نہیں۔ ( محمد علی لاہوری )

ان سے دلی دوستی کرنا تمہارا کام نہیں۔ ( مرزا شیر الدین محمود قادریانی )

تم کو ان کی رفاقت سے کچھ سدا کرنیں۔ ( فتح محمد خان جالندھری )

نہیں آپ لوگوں کا کچھ تعلق ان کی رفاقت سے۔ ( صوفی عبدالحمید سواتی )

تو تم کو نہیں ہے ان کی دوستی سے کچھ۔ ( سر سید احمد خان )

تو تمہیں ان کی دوستی سے کچھ ( کام ) نہیں۔ ( مرزا حضرت دہلوی ) وغیرہ وغیرہ۔

خلاصہ یہ کہ سورہ انفال کی آیت نمبر ۲۷ میں جن متوجین نے ولایت کا معنی و راثت، میراث اور ترکہ سے نیز لفظ اولیاء کا معنی اسی مناسبت سے وارث ہونے سے کیا ہے، وہی ہمارے نزدیک زیادہ صحیح اور نظم قرآن کے مناسب اور روح قرآنی کے مطابق ہے۔ اس مقام پر اس مطلوب کے پانے کی سعادت جن اور دو متوجین کے حصے میں آئی ہے، ان کے اسماے گزاری ایک بار پھر ملاحظہ ہوں:

ڈپٹی نزیر احمد دہلوی۔ احمد رضا خان بریلوی۔ اشرف علی تھانوی۔ سید محمد محمد

کچھ جھوپٹوی۔ احمد سعید دہلوی۔ مفتی احمد یار خان نیگی۔ عبدالماجد دریابادی۔ احمد

سعید کاظمی اور یحییٰ محمد کرم شاہ الاڑھری۔

اور انگریزی متوجین قرآن میں پروفیسر شاہ فرید الحق اور عبدالماجد دریابادی (۸) نے اسی مفہوم کو اپنے

اپنے تراجم میں پیش نظر رکھا ہے۔ نمونہ کے طور شاہ فرید الحق کا ترجمہ ملاحظہ ہو:

جبکہ محمد علی لاہوری، (۹) عبدالله یوسف علی، مارما ڈیوک پٹھال، ڈاکٹر حنف اختر فاطمی، ڈاکٹر محمد تقی الدین الہلائی، ڈاکٹر محمد محسن خان اور محمد معظم علی کے ہاں ولایت کا مفہوم protection سے ادا کیا گیا ہے۔ البته ایک ایج شاکر کے ہاں Guardianship اور آرٹھر ہے آربری کے ہاں friendship کے الفاظ لکھے گئے ہیں اور لبنان سے شائع ہونے والے مسلم اسکالرز کے ترجیح میں responsibility کا لفظ استعمال کیا گیا ہے۔

ظاہر ہے کہ مذکورہ بالا انگریزی تراجم میں ہمارا مختار اور مطلوب ترجمہ عبدالماجد دریابادی اور پروفیسر شاہ فرید الحق کا ہے۔

### حوالی

- ۱۔ تفسیر القرآن، جلد دوئم حاشیہ نمبر ۵۵، ص ۱۶۱۔ ادارہ تربیان القرآن لاہور، ۱۹۷۵۔
- ۲۔ بانگ درا، ظلم زیر عنوان و طبیعت ص ۱۲۰، ۱۶۱۔ شیخ غلام علی اینڈ سنٹ پبلیشرز لاہور سنہ اشاعت ۱۹۷۷ء۔
- ۳۔ تفسیر القرآن، جلد دوئم، سورۃ انفال، حاشیہ نمبر ۵۱، ص ۱۶۲ ادارہ تربیان القرآن لاہور سنہ اشاعت ۱۹۷۵ء۔
- ۴۔ غلام احمد پرویز نے اپنے مفہوم القرآن میں ولایت کو ”اعانت و رفاقت“ سے تعبیر کیا ہے۔
- ۵۔ اسی طرح تجھب ہے کہ سید محمد کرم شاہ الاڑھری، اپنے ترجمہ میں ولایت کا ترجمہ و رفاقت سے کرتے ہیں۔ مگر اپنے حاشیہ میں، ترجیح سے ہٹ کر تفسیر کرتے ہیں۔ دیکھیے ضیاء القرآن، جلد دوئم، سورۃ انفال کا حاشیہ نمبر ۹۰۔
- ۶۔ اشیخ الطبری (متوفی ۵۸۸)، مجمع البیان فی تفسیر القرآن، جلد دوئم ص ۵۲۱، مکتبۃ العلییۃ الاسلامیۃ، طهران، سنہ اشاعت ندارد۔
- ۷۔ تفسیرات احمدیہ فی بیان آلایات الشرعیہ، (اردو ترجمہ) جلد اول، ص ۵۲۳، قرآن کمپنی لمنیڈ، اردو بازار لاہور، سنہ اشاعت ندارد۔
- ۸۔ عبدالماجد دریابادی کا پہلا ترجمہ مع تفسیر کے انگریزی میں ہوا تھا۔
- ۹۔ محمد علی لاہوری نے بھی اردو ترجمہ و تفسیر سے قبل انگریزی میں ترجمہ و تفسیر کا کام کر لیا تھا۔

